

మమతల హారం

సుమ ధోరణి అశోక్కి ఆశ్చర్యంగా అనిపించింది. సినిమా ప్రోగ్రాం చెప్పగానే హుషారుగా రెడీ అయ్యే సుమ, ఆరోజు చాలా నిర్దిష్టంగా “నాకు రావాలని లేదు” అని చెప్పటం అతనికి విద్వంసంగానే ఉంది! అంతకుముందు శనివారం వెళ్దామని అన్నప్పుడు తలనొప్పిగా ఉందని చెప్పింది.

ఎంతో ఇష్టంగా స్కూటర్ కొనుక్కున్నాక తనతో ఎక్కడికీ రానేలేదు. కారణం అడిగితే ఏమీ లేదని చెబుతోంది కానీ ఏదో ఉందని తనకు అర్థమౌతోంది. కానీ అదేమిటన్నదే తెలియటం లేదు.

సరిగ్గా రెండు నెలల క్రితం.

ఒకరోజు... తన ఫ్రెండు ఊరికి వెళ్తోంటే, అతని స్కూటర్ అడిగి తీసుకుని ఇంటికి వచ్చాడు. సినిమాకి వెళ్దామని చెప్పగానే సుమ హుషారుగా రెడీ అయింది. బయటకు వచ్చాక తను స్కూటర్ తీస్తోంటే, “హా...యే! మనం ఇప్పుడు దీనిమీద వెళ్తున్నామా? ఎక్కడిదీ?” ఆనందంగా అడిగింది. ఫ్రెండుదని చెప్పాడు. సుమ చిన్నచిన్న విషయాలకి కూడా ఎక్కువగా ఆనందించేస్తుంటుంది. మనసులోని ఆనందం ఆ పెద్ద పెద్ద కళ్ళల్లో పొర్లిపోతున్నట్లుగా కనిపిస్తుంది. సుమని అలా చూడటం తనకీ ముచ్చటగా ఉంటుంది.

సుమ మొహం చూశాక ‘వెంటనే స్కూటర్ కొనెయ్యగలిగితే ఎంత బావుండునూ’ అని తనకీ అనిపించింది. కానీ అన్నింటికీ తొందరపడితే అప్పులు పెరిగి చికాకులు పెరుగుతాయని పూరుకున్నాడు.

ఆ తర్వాత ఒకరోజు బస్స్టాప్ లో నిలబడివున్నప్పుడు సుమ వాళ్ళ బంధువు చలమయ్యగారు కనిపించారు. తమ పెళ్ళికి ఆయనే పెద్దగా వ్యవహరించారు. పలకరింపులయ్యాక మాటల మధ్య “బండి తీసుకోకపోయావా, బస్ కోసం ఎదురు చూపులు తగ్గేవిగా!” అన్నారాయన.

“ఇంకో సంవత్సరం వరకూ కుదిరేట్లు లేదులెండి. వచ్చే సంవత్సరం తీసుకుంటా” బదులు చెప్పాడు. దానికాయన “పెళ్ళికి మీరేమీ కట్నం అడగలేదు. కానుకలూ కోరలేదు. అందుకని మీ మామగారు వీలుచూసుకుని ఏదైనా ఇవ్వాలని అనుకున్నారాగా, స్కూటరు అడగకపోయావా పోనీ నేనే మీ మామగారితో అంటానులే” అన్నారు.

“అబ్బే... అలా ఎందుకులెండి. నేను కొనుక్కుంటా. అంత తొందరేం లేదులెండి” అన్నాడు మొహమాటంగా.

ఆ తర్వాత పదిహేను రోజులకు మామయ్యగారి దగ్గర్నుండి ఆఫీసు అడ్రసుకు కవరు వచ్చింది. డ్రాఫ్టు పంపుతూ స్కూటరు కొనుక్కోమని ఉత్తరం రాశారు. చలమయ్యగారే సలహా ఇచ్చి వుంటారని అనుకున్నాడు. సుమని సర్ప్రైజ్ చేయాలనే ఉద్దేశ్యంతో ఉత్తరం సంగతి ముందు చెప్పకుండా వారం తర్వాత క్రొత్త స్కూటర్‌తో ఇంటికి వచ్చాక అప్పుడు చెప్పాడు. చలమయ్యగారితో జరిగిన సంభాషణ చెప్పాడు.

“నాన్నగారికి ఏదైనా చిల్ డబ్బు అంది వుంటుంది. అందుకే పంపించివుంటారు. ఇంత తొందరగా ఈ కోరిక తీరుతుందని అనుకోలేదు” అంటూ సుమ చాలా సంతోషించింది. స్కూటర్‌కి బొట్టుపెట్టి కొబ్బరికాయకొట్టింది. వెంటనే స్వీటు చేసి ఇరుగూ పొరుగూ వాళ్ళకి కూడా ఇచ్చి స్కూటర్ కొన్న సంగతి చెప్పి వచ్చింది. సుమ హడావుడీ, సంబరం చూసి తనకీ ఆనందంగా అనిపించింది.

“టిఫిను తీసుకోండి” పకోడీల ప్లేటును మంచం ప్రక్కనున్న టీపాయ్‌మీద పెడుతూ సుమ అన్న మాటలకి అశోక్ ఆలోచనల నుండి బయటపడ్డాడు.

“సుమా, నువ్వు ఎందుకు రానంటున్నావో నాకు కారణం తెలియాలి. ఏమీలేదని మాత్రం బుకాయించకు. నువ్వు చెప్పకపోతే టిఫినేకాదు, నేను భోజనం కూడా చేయను. తినకపోయినా ఫర్వాలేదని అనుకుంటే మాత్రం చెప్పకు” అన్నాడు.

చెప్పక తప్పదని సుమకి అర్థమైంది.

“సరే, చెబుతాను కానీ మీకెలా అర్థమౌతుందో, నేను నా మనసులోని ఫీలింగ్సుని సరిగా చెప్పగలుగుతానో లేదో మాత్రం తెలియదు. ఒక విషయం పట్ల అందరి ఆలోచనాలూ ఒకేలా వుండవుగా. నేను బాగా ఫీలయిన విషయం మీకు చాలా చిన్నదిగా అనిపించవచ్చు. అందుకే చెప్పలేకపోయాను. తప్పదంటున్నారు. కాబట్టి చెబుతాను” అంటూ దిండుకు ఆనుకుని కూర్చుని మొదలుపెట్టింది.

“మా అమ్మకి తొమ్మిది పేటల చంద్రహారం ఉంది. పెళ్ళికి ముందు అమ్మమ్మ చేయించిందా హారాన్ని. మా తాతగారికి రాదని ఆశ వదిలేసుకున్న బాకీ ఒకటి అనుకోకుండా వసూలయి డబ్బు చేతికొందింది. ఆ డబ్బుతో తాతగారు ఏదైనా పొలం కొంటానని అంటే, అమ్మమ్మ అమ్మకి పెద్దగొలుసు చేయించమని అడిగిందట. రెండు మూడు పేటల గొలుసు చేయించాలని తాతగారు అనుకున్నా ఒప్పుకోలేదు. అప్పటివరకూ ఆ వూళ్ళో తమ బంధువుల్లో ఎవరికీలేని పెద్ద గొలుసు చేయించాలని పట్టుబట్టి అమ్మమ్మ తాతగార్ని ఒప్పించింది.

ఇక తర్వాత కంసాలిని తమ ఇంటి అరుగుమీద కూర్చుని ఆ నగ చేయాలని అమ్మమ్మ పురమాయించింది. అందుకుగాను ఎక్కువ మజూరీ ఇస్తామని ఆశపెట్టి ఒప్పించింది. అతనికి భోజనం

సదుపాయాలన్నీ అమ్మమ్మే చూసుకునేది. అమ్మమ్మ బాగా తెల్లవారు ఝామునే లేచి కంసాలి వచ్చే సమయానికి తన పనులన్నీ ముగించేసుకునేది. ఇంటిముందు ద్వారానికి, ఒక ప్రక్కన వున్న అరుగుమీద అతను తన సరంజామా అంతా పెట్టుకుని పనిచేస్తోంటే... మరోవైపు అరుగుమీద అమ్మమ్మ ఏ భాగవతమో, రామాయణమో చదువుకుంటూ కూర్చునేదట! ఇరుగుపొరుగు ఆడవాళ్ళు కూడా నలుగురైదుగురు చేరుతూ వుండే వాళ్ళు. ఇంకెవరి పనీ ఒప్పుకోకుండా ఆ ఒక్క హారాన్ని పూర్తి చేయటానికి మూడు నెలలకి పైగానే పట్టిందట. ఆలశ్యమైనా ఫర్వాలేదుకానీ నగిషీ బాగా రావాలని అమ్మమ్మ షరతు పెట్టింది మరి!

ఆ హారం పూర్తయ్యాక మంచిరోజు చూసి అమ్మమ్మెడలో వేసి అమ్మమ్మ గుడికి తీసుకెళ్ళింది. పూజారిగారు అక్షింతలువేసి “సూరమ్మగారూ, మీ అమ్మాయి క్రొత్త నగ ధరించిన వేళావిశేషాన్ని బట్టి మహారాజులాంటి భర్త వెతుక్కుంటూ వస్తాడు. మూడు నెలలలోపే మంచి సంబంధం కుదురుతుంది చూడండి” అన్నారట. పూజారిగారి వాక్కు ఫలించినట్లుగా మరుసటి నెలలోనే అమ్మకి పెళ్ళి కుదిరింది. అప్పటి వరకూ అమ్మ వాళ్ళ బంధువుల్లోని అమ్మాయిలందరికీ వ్యవసాయదారుల కుటుంబాల వాళ్ళలోనే పెళ్ళిళ్ళు జరిగాయి. అమ్మకి మాత్రం ఉద్యోగస్థుడితో పెళ్ళి కుదరటం అదో ప్రత్యేకతగా అమ్మమ్మకి ఆనందాన్ని కలిగించింది.

పెళ్ళిచూపుల రోజే తాంబూలాలు వుచ్చుకున్నారు. ఆరోజు ఇరుగు పొరుగుగా ఆడవాళ్ళు చేరి బాగా వేళాకోళాలు చేశారట!

“పెళ్ళి కొడుకు అమ్మాయి మొహం చూసినట్లే అనిపించలేదు. అతని చూపులన్నీ మెడలోని చంద్రహారం దగ్గరే ఆగిపోయాయి! అసలు ఆ హారం చూసే ఒప్పుకుని ఉంటాడని నా అనుమానం” అని ఒకరు నవ్వుతూ ఉంటే...

“అవును... నిజమే! అది మామూలు హారమా మరి... కొద్దో గొప్పో మహత్తు ఉండకుండా ఎలా ఉంటుందీ? సూరమ్మ పిన్ని భాగవత రామాయణాలు పారాయణ చేస్తోంటే వింటూ చేసిన నగ కదా మరి” అని ఇంకొకరూ సరదాగా అన్నారుట! ఇక వాళ్ళ మాటలకి అమ్మమ్మ మురిపెం వేరే చెప్పక్కర్లేదు.

ఈ కబుర్లన్నీ మాకు అమ్మ ద్వారా తెలియటమే, మాకు ఊహ తెలిసేసరికే అమ్మమ్మ, తాతయ్య చనిపోయారు. అమ్మ తీరుబడిగా ఉన్నప్పుడు అపుడపుడూ మా ఇంటి ముందున్న మెట్లపై కూర్చుంటుంది. ఖాళీగా ఉంటే మేం ముగ్గురం అక్కచెల్లెళ్లం కూడా అమ్మ చుట్టూ చేరి కబుర్లలో పడతాం.

అలాంటి సమయాలలో చిన్న చెల్లెలు ఉమ, అమ్మని తన పెళ్ళిముందు సంగతుల గురించి అడుగుతూంటుంది. లేకపోతే చంద్రహారం గురించి కదుపుతుంది. అమ్మ కూడా చాలా ఇష్టంగా ఆ నగ గురించి చెప్పినవే చెప్పటమో లేక ఏదైనా క్రొత్త సంగతో చెబుతూ ఉంటుంది.

ఒకసారి ఉమ “ఎందుకమ్మా... అమ్మమ్మ కంసాలిని ఇంటి ముందు కూర్చునే హారం చేయాలని అందీ? బంగారంలో కల్తీ జరుగుతుందని భయమా?” అని అడిగితే, అమ్మ “అది ఒక కారణం అయివుండవచ్చునేమో కానీ అసలు కారణం మాత్రం అతనికి కావలసిన సదుపాయాలన్నీ అమర్చి ఇంటి దగ్గర చేయిస్తే నిదానంగా, శ్రద్ధగా బాగా చేస్తాడని మా అమ్మ ఉద్దేశ్యం అయివుంటుంది. మా అమ్మ ఏ పనిలో అయినానరే రాజీపడేదికాదు” అని చెప్పింది.

ఇంకొకసారి “పూజారిగారు చెప్పినట్లే అయిందని అంటావుగానీ, మహారాజు ఎక్కడ వచ్చాడూ మామూలు ఉద్యోగస్థుడితోనేగా నీ పెళ్ళి జరిగిందీ...” అని ఉమ అడిగితే అమ్మ నవ్వుతూ చెప్పింది. “మనసెరిగి అభిమానంగా చూసుకునే భర్త ఏ భార్యకయినా మహారాజులాంటివాడే! ఆ భార్యకి మహారాణీకి జరిగినట్లే జరుగుతుంది! నన్ను సంప్రదించకుండా మీ నాన్న ఏ పన్నెనా చేస్తారా? నా మాట ఏదైనా కాదని అంటారా?”

ఆ మాటలకు ఉమ నవ్వింది. “నాన్న నీ మాట ఏదీ కాదనకపోవటంలోని అసలు రహస్యం, నే చెప్పనా? నాన్నకి ఇష్టంలేదని తెలిసినదేదీ నువ్వు అడగనే అడగవు. అదీ సంగతి!” ఉమ మాటలకు అందరం నవ్వాం.

ఆ హారం అమ్మ వేసుకోగా మేం ఎక్కువసార్లు చూడనేలేదు. మాకు తెలిసి ఏ రెండు మూడుసార్లు వేసుకుందేమో, అంతే. ఇంట్లోని ఏ అవసరాలకో లేక మా చదువుల ఖర్చుకో దేనికోదానికి బ్యాంకులో పెట్టి దబ్బు తెస్తూండేవారు. నాన్న ఏదో చిట్ కడుతూంటారు. దబ్బు అందినప్పుడు హారాన్ని తెచ్చేవాళ్ళు. కానీ మళ్ళీ తొందరగానే బ్యాంకుకి వెళ్ళిపోయేది. ఉమకే ఆ హారం అంటే ఇష్టం. ఎప్పుడైనా సరదాగా వేసుకుంటూండేది. అంత పెద్ద గొలుసు వేసుకోవటం నాకూ, రమకీ కూడా ఇష్టం ఉండేది కాదు. ఒక ఆదివారం ఉమ పట్టులంగా, ఓణీ వేసుకుని ముస్తాబైంది. బీరువాలోని చంద్రహారం వేసుకుని అమ్మదగ్గరకు వెళ్ళి “ఎవరింటికైనా వెళ్ళి ఏమైనా ఇచ్చి రావాలన్నా, అడిగి తేవాల్సిన పనివున్నా చెప్పమ్మా, చేసేస్తాను” అనడిగింది.

అమ్మదానివేపు చూసి “పండుగా లేదు, పేరంటమూలేదు. తోచి తోచక ఎందుకీ ముస్తాబు?” అంది.

“బావుందమ్మా! పండుగనాడో, పేరంటానికో వేసుకోవాలని అనుకుంటే ఈ హారం మాతల్లి ఉండొద్దా! ఎప్పుడూ అత్తింట్లోనే ఉంటుందాయె! పుట్టింటికి వచ్చినా పట్టుమని పదిరోజులైనా ఉండదు కదా, మళ్ళీ పరిగెత్తుకు వెళ్ళిపోతుంది. అందుకే ఉన్నప్పుడే సింగారించుకుని నాలుగిళ్ళకూ వెళ్ళి చూపించేసి వస్తే సరదా తీరిపోతుంది. ఈ హారం ఇంట్లో ఉన్నప్పుడే పండగనుకుని ముస్తాబు అయితే సరీ!” అంది ఉమ జడను వయ్యారంగా గుండ్రంగా తిప్పుతూ.

అమ్మ నవ్వి, “ముందు దాబామీద ఆరేసిన బట్టలన్నీ తీసుకురా. వర్షం వచ్చేట్లుంది. ఎవరింటికి వెళ్ళాలో తర్వాత ఆలోచిద్దాం” అంది.

ఉమ కాసేపులోనే బట్టలన్నీ తెచ్చి నేను కూర్చున్న మంచం మీద పడేసి హడావుడిగా అరిచింది. “రమా...రావే, నీకో సంగతి చెప్పాలి!” “ఎందుకంత గట్టిగా అరుస్తున్నావే?” అంటూ ప్రక్క గదిలో వున్న రమ వచ్చింది.

“ఇప్పుడు ఏం జరిగిందో తెలుసా? నేను దాబాపైకి వెళ్ళేసరికి వాళ్ళ దాబా మీద ప్రవరాఖ్యుడున్నాడు” అంది.

మా ప్రక్రింటి వాళ్ళ అబ్బాయి ప్రకాష్ కి ‘ప్రవరాఖ్యుడు’ అనే నిక్ నేముంది. అమ్మాయిలు ఎదురుపడితే చటుక్కున తలవంచుకుంటాడని మా వీధిలోని అమ్మాయిలు అతనికాపేరుపెట్టారు. రెండు, మూడుసార్లు మేం మా దాబామీదకి వెళ్ళినప్పుడు, వాళ్ళ దాబామీద అటూ ఇటూ తిరుగుతూ చదువుకుంటున్న ప్రకాష్ వెంటనే క్రిందకి దిగి వెళ్ళిపోయాడు. అందుకే మేమూ అతనికి ప్రవరాఖ్యుడనే పేరుని స్థిరపరిచేశాం.

“ఏముందీ... నిన్ను చూసి క్రిందకి వెళ్ళిపోయాడంతేగా!” అంది రమ.

“అదే అయితే విశేషమేముందీ! నేను బట్టలు తీస్తూ ఇటు వస్తే ఇటు వచ్చి, అటువైపు వెళ్ళే, అటు వచ్చి ఏదో చెప్పాలని చూశాడు. నాకు భయమేసి బట్టలు తీసుకుని గబగబా వచ్చేశాను!” అంది.

“భయమెందుకూ? అసలు ఏం చెప్పబోయాడంటావా?” రమ నవ్వుతూ అడిగింది.

“ఏం ఉందీ, ఐ లవ్ యూ చెప్పాలనే అతని ఉద్దేశ్యమని తెలిసిపోతూనే ఉంది! భయమెందుకంటావేంటి? అంగీకరించాలంటే నాకేమో లైన్ క్లియర్ లేదు. కాదని అనటానికి కాబోయే ఇంజనీరుని చిన్నబుచ్చినట్లుంటుంది కదాని సందేహం! ఇదంతా అమ్మమ్మ హారం మహాత్యమే! చూశారా, ప్రవరాఖ్యుడంతటివాడినే పడగొట్టేసిందీ!” అంటూ నవ్వింది.

“అమ్మో ఇక నేనేవరి ఇంటికి వెళ్ళను బాబూ, ఈ హారం బీరువాలో పెట్టేయ్” అంటూ తీసి రమ చేతిలో పెట్టింది.

ఇంతలో కాలింగ్ బెల్ మ్రోగితే అటు చూశాం. వరండాలో ప్రకాష్ నిలబడి వున్నాడు. ఉమ వెళ్ళి మాట్లాడి వచ్చింది. మొహం అదోలాపెట్టి నసుగుతూ చెప్పింది.

“వాళ్ళ బంతి మన డాబామీద పడిందట. వెళ్ళి తీసుకుంటానని అడిగాడు.”

అంటే... ఉమ బట్టలు తీస్తోంటే, బంతి అటు విసరమని అడగాలని అతను అనుకున్నాడన్నమాట! మేం పెద్దగా నవ్వాం.

ఉమ విసుక్కుంటూ “ఎందుకే అలా నవ్వుతున్నారు? మీకు అసలు సంగతి తెలియటం లేదు. నేను ఆ చంద్రహారం వేసుకుని వున్నప్పుడు చూసి ప్రేమతో పడిపోయి నాతో ఆ మాట చెప్పాలని ఆరాటపడ్డాడు. నేను వినిపించుకోకుండా వచ్చేసరికి ఇంటికి వచ్చేశాడు. కానీ నేను ఆ హారం తీసేయటం వలన అతనికి చాలా మాయాలుగా కనిపించి వుంటాను. అందుకే ఇక ఏం చెప్తో తోచక బంతిగింతీ అని ఏవో మాట్లాడేశాడు. అదీ విషయం! అమ్మమ్మ హారమా మజాకానా?!” అంది.

ఉమ మాటల్ని ఆ రోజంతా సరదాగా తలుచుకుని తలుచుకుని నవ్వుకున్నాం.

ఒకసారి నాన్న అమ్మతో మరునాడు చంద్రహారాన్ని ఏదో అవసరానికి డబ్బు కావాలని బ్యాంకులో పెడతానని చెబుతున్నారు.

అక్కడే వున్న రమ నాన్నతో “ఏంటి నాన్నా.. ఆ హారాన్ని ఎప్పుడూ ఇంట్లో ఉండ నివ్వరూ? అమ్మ ఏ పెళ్ళికైనా, పేరంటానికైనా వేసుకోవాలంటే అవసరానికి ఉండదుగా?” అంది.

నాన్న చిన్నగా నవ్వారు.

“ఆ గొలుసు ఎక్కడున్నా ఒకటే! బీరువాలో ఉన్నా బ్యాంకులో ఉన్నా కనిపించదు. మీ అమ్మ మెడలో ఉన్నా ఎవరికీ కనిపించదు”

అమ్మ బయటకు వెళ్ళేటప్పుడు పమిటచెంగు భుజం చుట్టూ కప్పుకుంటుంది. అందుకని నాన్న అలా అన్నారు. మేం నవ్వుతోంటే అమ్మ నాన్న వేపు రోషంగా చూసి “అయితే గొలుసు ఎక్కడున్నా ఒకటే అని బ్యాంకులో దాస్తున్నారు కానీ మీ అవసరాల కోసం కాదన్నమాట! ఇక

ఇంట్లోనే ఉండనివ్వండి. నేనూ ఇక బయటకు వెళ్ళేటప్పుడు పిల్లల్లా గొలుసును పమిటపైన అందరికీ బాగా కనపడేటట్లు వేసుకుంటాను. సరేనా?” అంది.

మేం నవ్వుతోంటే నాన్న “సరేలే. అలాగే” అన్నారు.

ఆ మరునాడు అమ్మ బీరువాలో గొలుసుతీసి నాన్నకిస్తే వద్దన్నారు. అమ్మ “అదేమిటో... నిన్ను అనుకున్న మాటలు నిజంగానే నిజమనుకుంటున్నారా ఏం! మా అమ్మ తన ముచ్చట కొద్దీ చేయించిందే కానీ నాకు వేసుకోవాలనే మోజు ఎప్పుడూలేదు. అవసరాలకి ఎవరినీ అడగక్కర్లేకుండా ఆడుకుంటోంది. తీసుకెళ్ళండి” అంది.

“కాదులే. ఈసారికి ఎవరి దగ్గరైనా తీసుకుంటాను. పిల్లలైనా ఎప్పుడైనా వేసుకోవాలన్నా ఉంటుంది” అంటూ నాన్న అమ్మ మాటల్ని వినిపించుకోలేదు. అప్పటి నుండి నాన్న ఇంకెప్పుడూ ఆ హారాన్ని బ్యాంకులో పెట్టలేదు.

ఆ మధ్య భాగ్యలక్ష్మిగారి మనమరాలి పుట్టినరోజు ఫంక్షన్ కి వెళ్తూ అమ్మ నన్నూ తనతో రమ్మంది. సరేనని నేనూ రెడీ అయ్యాను. ఆ చంద్రహారం వేసుకోమంటే ఏదో పెళ్ళికి వెళ్ళినట్లుగా పుట్టినరోజు పేరంటానికి ఇంత పెద్దహారం వేసుకోవటమేమిటని వద్దన్నాను.

“అమ్మ ఉద్దేశ్యం నీకర్థమైనట్లు లేదు. నీకు డిగ్రీ అయిపోయిందిగా. ఇక పెళ్ళి చేసేయ్యాలనే ఆలోచన వచ్చి వుంటుంది. ఈ గొలుసు వేసుకువెళ్తే అమ్మలాగే నీకు కలిసివస్తుందనే సెంటిమెంటు ఏదో వున్నట్లుంది. వేసుకుంటే ఏం పోయింది. అంటూ ఉమ బలవంతంగా మెడలో వేసింది. రెండు పేటలు కనిపించేట్లుగా, మిగతా గొలుసు మడతల్లో ఉండేట్లుగా సద్దుకుంటూంటే ఉమ అంది.

“సుమా... అక్కడెవరైనా ఈ గొలుసు గురించి అడిగితే అమ్మమ్మ ఎలా చేయించిందీ, అమ్మకి ఎలా కలిసి వచ్చిందీ అంతా వివరంగా చెప్పు”.

“అవునవును. నేనందుకేగా వెళ్తున్నానూ. అక్కడికెళ్ళగానే అందర్నీ కూర్చోబెట్టి ఈ హారం వుత్తాంతంబెట్టినదా... అంటూ మొదలుపెట్టి కథాకాలక్షేపం చేస్తాను సరేనా!” అన్నాను చిరాకుగా.

“ఏమో బాబూ నేను మాత్రం ఈ గొలుసు వేసుకున్నప్పుడు ఎవరైనా అడిగితే దాని గురించిన సమాచారమంతా వివరంగా చెప్పాల్సిన నైతిక బాధ్యత నామీద ఉందనుకుంటాను. అలా చెప్తే, ఆ లోకం నుండి అమ్మమ్మ ఆత్మ సంతోషిస్తుందని నా నమ్మకం మరి! మొన్నామధ్య నేనీ గొలుసును వేసుకుని మన పెరట్లో తిరుగుతున్నప్పుడు ప్రక్కంటి సుబ్బామ్మగారు గోడమీద నుండి చూసి “ఇటు రావే అమ్మదూ... మీ అమ్మ గొలుసు చేయించిందా చూస్తాను” అని పిలిచారు. ఎవరైనా అడగకపోయినా ఆ గొలుసు గురించి చెప్పే అలవాటు నాది. ఇక అడిగితే నేనెందుకు పూరుకుంటాను! ఛెంగున వెళ్ళి పిట్టగోడ ఎక్కి కూర్చుని, ఆ చంద్రహారం చరిత్ర అంతా చెబుతోంటే ఆవిడ చెంపకి చేయి ఆనించుకని ‘ఆహో...అలాగా’ అంటూ ఎంత ఆశ్చర్యంగా విన్నారనుకున్నావ్! చివరకు ఒక మాట అన్నారు ‘మా మనవరాలు సుబ్బులకి నాలుగైదు సంబంధాలు పెళ్ళి చూపుల వరకూ వచ్చి వెనక్కి వెళ్ళిపోయాయి. ఈ సారి పెళ్ళిచూపుల్లో మీ అమ్మనడిగి ఆ హారం వేయాలి!’ అని.” ఉమ నవ్వుతూ చెప్పింది.

రమ వెంటనే అంది “అసలు ఆ హారం మహత్తు తెలియాలంటే సుబ్బలక్ష్మికే వేయాలి”

“ఇంకానయం! మన పెరట్లోని రుబ్బురోలుకి వేసి పరీక్షిద్దామనలేదు” ఉమ నవ్వుతూ అన్న మాటలకి అమ్మ దానివేపు కోపంగా చూసింది.

అంతకు రెండు రోజుల క్రితమే ఎదురింటి పంతులుగారిని ఉమ చెవిటి పంతులుగారంటూ ఏదో చెప్పబోతోంటే... “ఎవరి ప్రవర్తన గురించి అయినా ప్రవృత్తి గురించి అయినా విమర్శిస్తూ మాట్లాడుకోవచ్చుగానీ శారీరక లోపాలను బట్టి మాత్రం హేళనగా మాట్లాడటం మంచి లక్షణంకాదు” అంటూ గట్టిగా మందలించింది.

అందుకని కాబోలు ఉమ సంజాయిషీ ఇస్తున్నట్లుగా చెప్పింది. “నేను సుబ్బలక్ష్మిని రుబ్బురోలని అనలేదమ్మా. అమ్మమ్మ హారం మన ఇంట్లో వాళ్ళకే కలిసివస్తుంది కానీ అందరికీ ఏమిటని అనటానికి అలా అన్నానంతే! అసలు మొన్న సుబ్బమ్మగారే ఏమన్నారో తెలుసా! నేను వాళ్ళింటికి వెళ్ళేసరికి సుబ్బులు అరుగుమీద కూర్చుని సినిమా పత్రిక తిరగేస్తోంది. సుబ్బమ్మగారేమో ‘అలా భూమికి భారంగా కూర్చుని ప్రాద్ధస్తమానూ ఆ బొమ్మల పుస్తకాలు తిరగెయ్యకపోతే మీ అమ్మ ఒక్కతే పనిలో సతమతమవుతూంది కదా, చేతికి అసరాగా కొంచెం అటా ఇటూ తిరిగితే కాస్త ఒళ్ళయినా తగ్గుతుందీ... ఇప్పటికే చుట్టాల్లో రుబ్బురోలని పేరొచ్చి వచ్చిన సంబంధాలన్నీ వెనక్కి పోతున్నాయి...’ అంటూ కోప్పడుతున్నారు.”

ఈసారి మాతోపాటూ అమ్మ కూడా నవ్వేసింది.

భాగ్యలక్ష్మి గారింటికి పేరంటానికి వెళ్ళొచ్చాక ఉమ వేశాకోశాలు మొదలుపెట్టింది.

“అక్కడంతా హారాన్ని చూసారా? ఎక్కడ చేయించారూ? అని అడిగారా?” అంటూ ప్రశ్నలు వేసి ఆటపట్టించింది.

పదిహేనురోజుల తర్వాత భాగ్యలక్ష్మిగారి దగ్గర్నుండి మాకు కబురు వచ్చింది. వాళ్ళ బంధువుల అబ్బాయి గురించిన వివరాలు చెప్పి మాకు నచ్చితే పెళ్ళిచూపులకి వస్తారని తెలియచేశారు. అమ్మవాళ్ళకూ నచ్చి “సరే” అన్నారు.

మీరు పెళ్ళి చూపులకని వచ్చిన రోజున నేను హారం వేసుకోనని అంటే అమ్మకంటే ఎక్కువగా ఉమే బలవంతపెట్టి వేసింది.

మీరంతా వెళ్ళిపోయాక నాన్న చాలా ఆనందంగా చెప్పారు.

“మాకున్నదేదో ముగ్గురమ్మాయిలకీ సమానంగా చెందుతుంది. ఇప్పుడు మీకు ఏం కావాలో అడగడని అంటే వాళ్ళు ఏమీ అవసరం లేదన్నారు. సుమకి ఇంత సులువుగా సంబంధం కుదురుతుందని అనుకోలేదు!”

ఉమ ఇక విజృంభించేసింది. “ఇదంతా ఎవరి వల్ల జరిగిందనుకుంటున్నారు నాన్నా! కేవలం నావల్లే! భాగ్యలక్ష్మి గారింటికి పేరంటానికి వెళ్ళేటప్పుడు వద్దన్నా సుమ మెడలో హారం చేశాను. అంతే, అక్కడ ఆవిడ కంట్లోపడింది. సంబంధం చెప్పారు. ఇప్పుడు పెళ్ళి చూపుల్లోనూ వద్దన్నా హారం వేసాను కాబట్టే వాళ్ళకి అంతగా నచ్చి ఏమీ అడగలేదు. అలా కాకుండా మామూలుగా కనిపించినట్లయితే మామూలు వాళ్ళలాగే కట్నకాసుకలంటూ అన్నీ అడిగేవాళ్ళే! ఇదంతా అమ్మమ్మ హారం మహత్వమే! మీకెవరికీ అర్థం కావటంలేదు కానీ!”

అందరం నవ్వుతూంటే నాన్న కూడా నవ్వుతూ “అయితే విక్రమార్కుడి సింహాసనానికి ఉన్నట్లుగా మీ అమ్మమ్మ చంద్రహారానికీ పవరుందన్నమాట!” అన్నారు.

నేను తీసి అక్కడ పెట్టిన గొలుసును ఉమ వేసుకుని అద్దం ముందు నిలబడి అటూ ఇటూ తిరిగి చూసుకుంటూ “అమ్మా, నీలాగే సుమకీ పెళ్ళి కుదిరింది. రమకీ పెళ్ళి చూపుల రోజున ఈ హారం వేస్తాను. ఇక తర్వాత నేనేగా. నా తర్వాత ఎవరూ లేరు కాబట్టి ఇది నాకే చెందుతుంది. వాళ్ళిద్దరికీ ఎలాగూ ఇష్టం లేదుగా!” అంది.

“అప్పుడే దీనికెన్ని తెలివితేటలో చూడమ్మా” అని రమ అంటే అందరం నవ్వుకున్నాం. అలా ఎన్నెన్నో ముచ్చట్లతో ముడిపడిన ఆ చంద్రహారాన్ని...”

సుమ ఒక క్షణం మౌనంగా ఉండిపోయింది.

“ఏమైందీ?” అశోక్ అడిగాడు.

“మా అమ్మవాళ్ళు అమ్మేశారు” రుద్దకంఠంతో సుమ అంది.

“అదేంటీ?”

“మీకు గుర్తుందిగా... స్కూటర్ కొన్న రెండు రోజులకి మా ఫ్రెండు వాళ్ళ పాప బారసాలకని వాళ్ళవూరు సాయంకాలానికి వచ్చేస్తానని చెప్పివెళ్ళాను. అక్కడ మధ్యాహ్నం భోజనాలయ్యాక ఇంకొక గంట ప్రయాణమేగా అని మావూరు వెళ్ళాను. మాటల మధ్య “స్కూటర్ కొనుక్కోమని డబ్బు పంపించారు. నాన్నకి ఏదైనా చిట్ డబ్బు అందిందా?” అని అమ్మని అడిగాను. అమ్మ సరిగా చెప్పకుండా అవునంటూ ఏదో ననుగున్నట్లుగా సమాధానం చెప్పి వెంటనే మాట మార్చి ఏదో మాట్లాడుతోంటే నాకు అనుమానం వచ్చింది. “నిజం చెప్పమ్మా” అంటూ మళ్ళీ మళ్ళీ అడిగేసరికి చంద్రహారం అమ్మేశామని చెప్పింది. నాకు ఏడుపు ఆగలేదు. “మేం స్కూటరు కావాలని గొడవ పెట్టినట్లుగా ఎందుకు చేశారమ్మా అలా?” అంటూ ఏడిచేశాను.

ఎప్పుడో ఒకసారి రమ “ఇంత పెద్ద గొలుసు వేసుకోవటం ఎవరికీ ఇష్టం ఉండటం లేదుగా, చెడగొట్టి చిన్న చిన్న నెక్లెసులుగా చేయించొచ్చుకదమ్మా” అని అడిగితే అమ్మకి కోపం వచ్చింది.

“ఇంటిముందు కంసాలిని కూర్చోబెట్టి ఎంత శ్రద్ధగా చేయించానో తెలుసుగా, ఈ హారాన్ని అమ్మటం కానీ చెడగొట్టటం కానీ చేయకంటూ అమ్మమ్మ ఎన్నోసార్లు చెప్పింది. మా అమ్మ జ్ఞాపకంగా నేనున్ననైనాళ్ళూ ఈ హారం ఇలా ఉండాల్సిందే” అని అమ్మ ఖచ్చితంగా చెప్పిందప్పుడు.

అలా చెప్పిన అమ్మ ఇప్పుడు ఏదో ముంచుకు వచ్చిన అవసరానికన్నట్లుగా స్కూటర్ కోసం అమ్మటమేమిటీ? నాకు బాగా కోపం కూడా వచ్చింది. అమ్మని ఇదే అడిగితే అనునయిస్తూ చెప్పింది.

“నాన్నకి చిట్ డబ్బు ఇంకో రెండు సంవత్సరాలకిగానీ అందదు. అప్పటికి మీరే కొనుక్కోగలుగుతారు. అలాకాకుండా అల్లుడికి అవసరానికిచ్చినట్లుగా ఉండాలని నాకు బాగా అనిపించింది. బీరువాలో ఉండటమేకానీ ఆ గొలుసును ఎవరూ పెట్టుకోవటంలేదు. అలా ఉండేకంటే మీకు రోజూ ఉపయోగపడే వస్తువుగా మారటమే బావుంటుందని అందరికీ అనిపించింది! ఆ గొలుసు ఇలా ఉపయోగపడినందుకు సంతోషించానే కానీ నేనేం మనసు కష్టపెట్టుకోలేదు. ఇది కావాలని ఎప్పుడూ అడగని అల్లుడి అవసరం తెలుసుకుని ఇవ్వగలిగినందుకు మాకు చాలా తృప్తిగా, ఆనందంగా అనిపించింది. నువ్వెందుకింత బాధపడుతున్నావూ?”

“అమ్మమ్మ జ్ఞాపకంగా ఆ హారం అలాగే ఉండాని అనుకోలేదా? ఆ హారం గురించి ఎన్నెన్ని ముచ్చట్లు చెప్పుకునే వాళ్ళం?”

“అప్పుడు అలా అనుకునే వాళ్ళం. ఇప్పుడు ఇంకోలా అనుకుంటాం! మనుష్యులకేకాదు, వస్తువులకీ కాలపరిమితి ఉంటుంది. మన అవసరాల్ని బట్టి ఉపయోగకరంగా వేటివైనా రకరకాలుగా మార్చుకుంటాం. దానికంత బాధపడకూడదు. ఏ వస్తువులు లేకపోయినా పిల్లల మనస్సుల్లో కన్నవాళ్ళ జ్ఞాపకాలు తేనెపూటలా ఉండనే ఉంటాయి! మీ ఇంట్లో మమ్మల్ని గురించి ఏవో మాటల సందర్భంలో గుర్తు చేసుకుంటానే ఉండవూ...!”

“ఉమ ఆ హోరం తనే తీసుకుంటానని అనేదిగా. దానికి ఆ హోరం అంటే ఎంతో ఇష్టం”. వెక్కిళ్ళు పెడుతూ అన్నాను.

అమ్మ చిన్నగా నవ్వింది.

“అసలు ఈ ఆలోచన ఉమే ముందుగా చెప్పింది. వాళ్ళిద్దరి పెళ్ళిళ్ళకీ వాళ్ళకి నచ్చినవి నెక్లెసులు చేయించొచ్చు. ఇంకా టైముంది కాబట్టి ఫరవాలేదు” అంటూ అమ్మ నన్ను చాలా సేపు నమ్రదాయించి మీకు ఈ విషయం చెప్పవద్దని నా దగ్గర మాట తీసుకుంది.

“ఎందుకంత బాధపడుతున్నావు? ఆ గొలుసు లేకపోతే మాత్రం మనం అమ్మమ్మ గురించి మాట్లాడుకోవటం మానేస్తామా ఏమిటి?” అంటూ రమ, ఉమ నచ్చచెప్పారు.

నేను ఊరికి వెళ్ళివచ్చిన సంగతి మీకు చెప్పలేదిక. స్కూటర్‌ని చూసినప్పుడల్లా తెలిసో తెలియకో, ఆ హోరం అమ్మెయ్యటానికి కారణమయ్యాననే అపరాధ భావంతో ముడుచుకుపోతున్నాను. అందుకే కొన్నాళ్ళకి మనసు సర్దుకున్నాక వెళ్ళొచ్చులే అనిపించింది.”

చెప్పటం ముగించిన ఉమ కళ్ళల్లోని తడిని చెంగుతో తుడుచుకుంది.

అశోక్ ఏమీ మాట్లాడకుండా మౌనంగా అనునయిస్తున్నట్లుగా సుమ చేతిని నిమిరుతూ రెండు క్షణాలు అలాగే ఉండిపోయాడు.

అతనికి ఇదంతా చెప్పి అనవసరంగా బాధపెట్టినేమో అనుకున్న సుమ మరునాటి నుండి అతను స్కూటర్‌పై ఆఫీసుకు మామూలుగానే వెళ్ళి వస్తాండటం చూసి తేలికగా నిట్టూర్చింది. ఇక ఎప్పుడైనా ఎక్కడికైనా వెళ్దామని అతనడిగితే కాదనకుండా స్కూటర్ మీద వెళ్ళాలని అనుకుంది.

★ ★ ★ ★ ★

సెలరోజుల తర్వాత - అశోక్ సుమతో “వరుసగా రెండు రోజులు సెలవులు వచ్చాయిగా. రేపు మీ ఊరికి వెళ్ళివద్దాం. చాన్సాక్లయిందిగా!” అన్నాడు.

సుమ ఆనందంగా తలవూపింది.

★ ★ ★ ★ ★

అశోక్, సుమలను చూసి గుమ్మంలో నిలబడి వున్న ఉమ “అమ్మా... అక్కాబావ వస్తున్నారా” అంటూ కేకపెట్టింది.

కుశలప్రవ్వులూ, కాఫీలు అయ్యాక అశోక్ అత్తగారి దగ్గరకెళ్ళి జేబులో నుండి ఎర్రని కాగితం పొట్లం తీసి అవిడ చేతుల్లో పెట్టాడు.

ఆవిడ ఆశ్చర్యంగా సుమ వేపు, అశోక్ వేపు చూశారు. అందులో వున్న గొలుసును చూసి సుమ తల్లి దగ్గరకు వచ్చి ప్రక్కన కూర్చుని మెల్లగా అంది “ఇలా తీసుకువచ్చినట్లు నాకూ తెలియదమ్మా. అమ్మమ్మహారం గురించి చెప్పాలని చెప్పలేదు. చెప్పాల్సి వచ్చింది.”

“అత్తయ్యా మీ అందరికీ ఇష్టమైన, మీ అమ్మగారి జ్ఞాపకంగా వున్న హారాన్ని మేం అడగకపోయినా, మా అవసరాన్ని తెలుసుకుని కానుక ఇవ్వటం కోసం మీరు అమ్మేశారు! మీ అభిమానానికీ, ఆప్యాయతకూ ప్రతిగా నా సంతోషం కొద్దీ మీకు ఓ చిన్న కానుక ఇవ్వాలని నాకు అనిపించింది. అందుకే ఇది తీసుకువచ్చాను. ఇది ఆ హారంలాగే ఉండకపోవచ్చును. కానీ మీ అమ్మగార్ని జ్ఞాపకం చేస్తూండాలని అలాగే చేయించటానికి ప్రయత్నం చేశాను. అమ్మమ్మగారి హారం గురించిన ముచ్చట్లకు ముగింపులేకుండా కొనసాగింపునివ్వాలనే కోరికతో తెచ్చాను. మీరు కాదనకూడదు!”

అల్లుడి మాటలకు అభిమానంతో ఆవిడ కన్నులేకాదు, మనసు కూడా చెమ్మగిల్లినట్లుంది! మనసులోని ఆ ఆర్ధ్రత మాటలోకీ జొరబడినట్లయి మాటలు తడబడ్డాయి.

“అయ్యో... ఇదేమిటి... ఇలా”

ఆమె ఇంకేమీ మాట్లాడలేకపోయింది. అది మామూలు హారంలా కాక మమతల హారంలా కనిపించింది! దానిని ఒక చేతితో ఆప్యాయంగా పట్టుకుని సుమ దగ్గరకు వచ్చి సుమ చెంపని చేతితో తాకి మెల్లగా “సుమా... నువ్వు నిజంగా మహారాణివేనే!” అని అక్కడ నుండి వెళ్ళిపోయారావిడ.

“ఏమిటి, నిన్ను మీ అమ్మగారు మహారాణి అంటున్నారా?” అశోక్ అడిగాడు.

“అంటే... మీరు మహారాజులాంటి మనిషిని పరోక్షంగా మెచ్చుకోవటమన్నమాట!” అంది సుమ తేలికపడిన మనసుతో హాయిగా నవ్వి.



ఆంధ్రభూమి వీక్షి. 8, మార్చి, 2001.